

## अमेरिकेंतील सवाल जबाब

तो - अमेरिकेंतिल न्यूयॉर्क नगरी  
हिची त्रिभुवनी कीर्ती ग  
रक्षण करण्या इथे उभा मी  
तुला कुणाची भीती ग

ती - लिबर्टी देवी स्वातंत्र्याची  
मशाल हाती जळणारी  
झगमग रस्ते मोटरगाड्या  
उडेल तुमची भंबेरी

तो - वॉशिंग्टनला नेईन तुजला  
राजधानी ही शोभतसे  
बऱ्याबऱ्यांच्या वळखी माझ्या  
विलंटन मजला मानतसे

ती - आइन्यात बघ तोंड एकदा  
फुका बढाया कशापरी  
क्वाइट हाउसमधि खेळ कराया  
सांगून गेली मज हिलरी

तो - नकोस दावू तोरा इतुका  
नरमाईने वाग जरा  
मस्त बायका लास व्हेगसी  
काय सांगु त्यांचा नखरा

ती - तूही जरासा सांभाळुन घे  
नजर आवरी भिरभिरती  
तुला डुबविण्या टपुन बैसले  
जुगार अड्हे इथे किती

तो - नामांकित ही यूस्टन नगरी  
अवकाशी याने उडती  
तुला संगती घेऊन जाईन  
फिरावया चंद्रावरती

ती - चंद्रावरती खाचा खळगे  
उजाड सारी बघ माती  
कशी कळावी अरे अभाग्या  
मधुचंद्राची तुज महती

तो - नायगरा चल बघण्या जाऊ  
मर्लिन मन्हो तू गमसी  
राहिन ऐटीत राजावाणी  
शत जन्माची तू दासी

ती - अक्कलखाते तुझे रिकामे  
उगाच बडबड का वाया  
फुलामुलांच्या डिस्नेनगरीत  
गीत मुक्याने गाऊ या

तो - बंध रेशमी कसे तुटावे  
दोन ध्रुवांवर जरि गेलो  
ती - उत्कट नाते कसे सरावे  
कैक योजने अंतरलो

तो - वरचढ नाही कुणी कुणाहुन  
सौदा मिटवू गोडीने  
ती - अभंग राहिल प्रीत आपुली  
भांडत राहू जोडीने

- डॉ. कुंदा जोशी  
('राग कथी अनुराग' या कवितासंग्रहातून)